

1978 සිට 1982 දක්වා වූ පසුගිය වර්ෂ පහ තුළ සංවිධානය නොවූ පෞද්ගලික අංශයෙන් බාහිරව අළුතෙන් ඇති කරන ලද රැකියා මුළුතරය 3,52,654 ක් වූ බව ලැබී ඇති දත්ත අනුව පෙනී යයි.

**මිල**

1982 වර්ෂය තුළ මිල සංචලනයෙහි ලක්ෂණයක් වූයේ මිල වැඩිවීමේ වේගයෙහි සැලකිය යුතු පසුබෑමක් ඇතිවීමයි. පෙර වර්ෂවලට වඩා 1982 වර්ෂයෙහි මිල වැඩිවීම් සැහෙන දුරට අඩු වූ බව ජන ලේඛණ හා සංඛ්‍යාලේඛණ දෙපාර්තමේන්තුව මගින් ගණනය කරනු ලබන කොළඹ පාරිභෝගිකයන්ගේ මිල දර්ශකය හා මහ බැංකුව මගින් ගණනය කරනු ලබන තොග අලෙවි මිල දර්ශකය යන දෙකින් ම පෙන්වා දෙන ලදී. පෙර වර්ෂයේ සියයට 18 ක වැඩිවීම හා සසඳන විට කොළඹ පාරිභෝගිකයන්ගේ මිල දර්ශකය වැඩිවූයේ සියයට 10.8 කින් පමණි. ඇත්ත වශයෙන්ම දර්ශක අංක පදනමක් මත සලකා බැලීමේ දී 1982 දෙසැම්බර් මිල දර්ශකය 1981 දෙසැම්බර් මිල දර්ශකයට වඩා වැඩි වී ඇත්තේ සියයට 5.4 කින් පමණක් වීමෙන්ම, 1982 වර්ෂය තුළ පාරිභෝගික මිල වැඩිවීමේ වේගයේ පසුබෑම මනාව පැහැදිලි වනු ඇත. 1981 සියයට 17 ක වැඩිවීම හා සසඳා බලන විට තොග අලෙවි මිල දර්ශකය වැඩිවී ඇත්තේ සියයට 5.5 කින් පමණි. මෑත වර්ෂවල දක්නට ලැබුන අවම මට්ටමේ මිල වැඩිවීම් මේවා බව පහත දැක්වෙන අංක 1.30 සංඛ්‍යා සටහනින් පෙනී යනු ඇත.

**1.30 සංඛ්‍යා සටහන**  
**වාර්ෂික මිල වැඩිවීමේ ප්‍රතිශත**

වර්ෂය	කොළඹ පාරිභෝගිකයන්ගේ මිල දර්ශකය	තොග අලෙවි මිල දර්ශකය
1978	12.0	16.0
1979	11.0	9.0
1980	26.0	34.0
1981	18.0	17.0
1982	10.8	5.5


ප්‍රධාන ආහාර භාණ්ඩ වන සහල් සහ සීනි මිල අඩුවීමත් කිරිඟු පිටි සඳහා ස්ථාවර මිලක් පැවතීමත් මිල වැඩිවීමේ වේගයේ මෙම පසුබෑමට හේතුවී ඇත. 1981 වසරේ දී හඳුන්වාදුන් සීමාකාරී මූල්‍ය ප්‍රතිපත්ති තවදුරටත් පවත්වාගෙන යාමත් ආනයනය කරන ලද භාණ්ඩ වල සුළු මිල වැඩි වීමත් මෙම මධ්‍යස්ථ මිල වැඩිවීමට බලපෑමක් ඇති කරන ලදී.

ප්‍රධාන ආහාර භාණ්ඩ වල මිල ස්ථාවරත්වයට හේතු වූ සාධක කිහිපයක් වෙයි. මෙම වසරේ මුල් භාගයේදී වී නිෂ්පාදනයේ උනන්දුවක් ඇති වුවද සාපේක්ෂ වශයෙන් ස්ථාවර මිලට ආනයනික සහල් පහසුවෙන් ලබාගත හැකි වූයෙන් සහල් මිල සැලකිය යුතු අන්දමින් ඉහළ යාම එමගින් වැලැක්වින. ජාත්‍යන්තර සීනි මිල පහත බැසීම හා ආහාර කොමසාරිස් විසින් අතිරික්ත සීනි තොග අඩු මිලකට වෙළෙඳ පොලට නිකුත් කිරීම ද හේතුවෙන් සීනි මිල ද පහත වැටුණි. කිරිඟු ඇටවල ආනයනික මිල සාපේක්ෂ වශයෙන් ස්ථාවරව පැවතුන අතර මේ හේතුවෙන් වසරේ ප්‍රථම මාස දහය තුළ මිල වැඩිකිරීමකින් තොරව කිරිඟු පිටි වෙළෙඳපොලට නිකුත් කිරීමට හැකි විය. ඇත්තවශයෙන්ම 1982 ඔක්තෝබර් මාසයේ දී කිරිඟු පිටි කිලෝ ග්‍රෑම්යක මිල රු. 6.65 සිට රු. 5.95 දක්වා පහත හෙලන ලදී. තවද බණිප තෙල් සම්බන්ධයෙන් පැවතුන ස්ථාවර මිල ද මෙහිදී බලපෑමක් ඇති කරන ලදී. ජීවන වියදමට කෙළින්ම බලපාන භූමිතෙල් මිල ද දේශීය භාණ්ඩ ප්‍රවාහන වියදම්වලට බලපාන ඩීසල් සහ පෙටරල් මිල ද 1982 වසරේ දී නොවෙනස් ව පැවතින.

### නොග අලෙවි මිල දර්ශකය

1974=100

මාසිකව



ශ්‍රී ලංකා මහ බැංකුව.

1.31 සංඛ්‍යා සටහන

තෝරාගත් ආහාර ද්‍රව්‍යවල සාමාන්‍ය සිල්ලර මිල 1980 - 1982

අයිතමය	ඒකකය	1980 රු.	1981 රු.	1982 රු.	වෙනස රුපියල් වලින්		වෙනස ප්‍රතිශතයකින්	
					1980-1981	1981-1982	1980-1981	1981-1982
සහල්	කිලෝ ග්‍රෑ.	4.71	6.25	6.56	1.54	0.31	33	5
උඩරට එළවළු	,,	4.42	5.17	6.01	0.75	0.84	17	16
පහතරට එළවළු	,,	3.48	3.80	4.48	0.32	0.68	9	18
අල වර්ග	,,	4.09	5.27	5.60	1.18	0.33	29	6
මුදු මාළු	,,	16.32	18.44	22.73	2.12	4.29	13	23
මස් (ගව, එළු, ඌරු කුකුල්)	,,	19.67	22.92	26.54	3.25	3.62	17	16
වියලි මිරිස්	,,	28.07	27.93	30.02	-0.14	2.09	-0.5	7
වෙනත් කුළුබඩු	,,	45.61	48.09	56.91	2.48	8.82	5	18
පොල්	ගෙඩියක්	1.49	1.75	1.57	0.26	-0.18	17	-10

මූලාශ්‍රය: ශ්‍රී ලංකා මහ බැංකුවේ දීප ව්‍යාප්ත දත්ත රැස් කිරීමේ වැඩ පිළිවෙල.

කොළඹ පාරිභෝගිකයන්ගේ මිල දර්ශකය භාණ්ඩ අනුව විශ්ලේෂණය කිරීමේ දී හෙලි දරව වනුයේ මිල වැඩිවීම අවශ්‍යයෙන් ම සිදුවී ඇත්තේ දේශීය ගණයේ භාණ්ඩවල හා ආනයනික ගණයේ භාණ්ඩවල බවයි. මිල වැඩිවීමෙන් සියයට 72 ක් දේශීය ගණයේ භාණ්ඩවල සහ සියයට 27 ක් ආනයනික ගණයේ භාණ්ඩ වල, මිල ඉහළ යාම නිසා සිදුවිය.

සියයට 5.5 ක් වූ තොග අලෙවි මිල දර්ශකයේ අඩු වර්ධන අනුපාතයට හේතු වූයේ දේශීය ගණයේ භාණ්ඩවල හා අපනයන ගණයේ භාණ්ඩවල සාපේක්ෂ වශයෙන් මධ්‍යස්ථ මිල වැඩි වීමක් ඇතිවීමයි. අනෙක් අතට ආනයනික ගණයේ භාණ්ඩවල මිල සියයට 2 කින් අඩු විය.

භාණ්ඩවල අවයව භාවිතව අනුව විශ්ලේෂණය කිරීමේදී පැහැදිලි වනුයේ පාරිභෝගික භාණ්ඩ මෙම මිල ඉහළ නැගීමේ විශාල කොටසකට වගකිවයුතු බවයි. මිල ඉහළ නැගීමෙන් සියයට 82 ක් පාරිභෝගික භාණ්ඩ නිසා ඇති වූ අතර සියයට 13 ක් අන්තර් භාණ්ඩවල හා සියයට 5 ක් ආයෝජන භාණ්ඩවල මිල ඉහළ නැගීම නිසාද සිදු වී ඇත.

මහ බැංකුව මගින් පවත්වන ලද දීප ව්‍යාප්ත දත්ත රැස් කිරීමේ වැඩ පිළිවෙල මගින් දිවයින නියෝජනීය ප්‍රදේශවලින් එක්රැස් කරන ලද තෝරාගත් ආහාර භාණ්ඩ සඳහා 1980, 1981 සහ 1982 වර්ෂවල පැවැති සාමාන්‍ය සිල්ලර මිල අනුව පෙනී යනුයේ 1982 වර්ෂය තුළ පාරිභෝගික භාණ්ඩ වැඩි ප්‍රමාණයක සිල්ලර මිල ඉහළ ගොස් ඇති බවයි. එසේ වුවද, සමානුපාතිකව ගත් කළ බොහෝ අයිතමයන් සම්බන්ධයෙන් 1982 දී ඇති වූ මෙම මිල වැඩිවීම් 1981 වර්ෂයට වඩා අඩු බව පෙනී යයි. 1981 වසරේ සියයට 33 ක වැඩිවීම හා සසඳා බලන විට සහල් සඳහා වූ සාමාන්‍ය සිල්ලර මිල 1981 රු. 6.25 සිට 1982 රු. 6.56 දක්වා වැඩිවී ඇත්තේ සියයට 5 කින් පමණි. 1982 වසරේ දී ඉහළ මිල වැඩිවීමක් ඇතිවූයේ මුදුමාළු, වියලි මිරිස් හා කුළුබඩු සඳහා පමණි. පොල් සඳහා වූ සාමාන්‍ය සිල්ලර මිල සියයට 10 කින් පහත බැසීම සැලකිය යුතු වෙනස් කමක් විය. පොල් නිෂ්පාදන සඳහා ජාත්‍යන්තර වශයෙන් පැවැති පහත් මිල මට්ටම මෙම මිල පහත බැසීමට අරධි වශයෙන් හේතු විය.

පහතරට හා උඩරට යන දෙවර්ගයේම එළවළු වල මිල ඉහළ නැගුණි. උඩරට එළවළුවල මිල ඉහළයාම පහත රට එළවළුවල මිල ඉහළයාමට වඩා වැඩි විය. බොහෝ සෙයින් මිල වැඩිවීම සිදු වූයේ මුදු මාළු සහ මස් වර්ග සඳහාය. 1982 වසරේ දී මුදු මාළු නිෂ්පාදනය සැලකිය යුතු අන්දමින් වැඩි වුවද ඉල්ලුම ඊට වඩා වැඩිවූයෙන් මිල සියයට 23 කින් පමණ වැඩිවුණි. 1981 වසරේ කිලෝග්‍රෑමයක් රු. 18.44 ක් වූ මුදු මාළු සඳහා වූ සාමාන්‍ය සිල්ලර මිල 1982 වසරේ දී රු. 22.73 දක්වා වාර්තාගත අන්දමින් ඉහළ නැගුණි. මස් වර්ග වල (ගව, එළු, ඌරු සහ කුකුල්) සාමාන්‍ය සිල්ලර මිල 1982 වසරේ දී රු. 26.54 දක්වා ඉහළ නැගුණි. මෙය සියයට 16 ක වැඩිවීමක් විය.



1981 වසරේ දී වියලි මිරිස් මිලෙහි දක්නට ලැබුන පහත බැසීමේ ප්‍රවණතාවයේ ආපසු ගමන් කිරීමක් දිස්විය. වියලි මිරිස් සඳහා සාමාන්‍ය සිල්ලර මිල 1982 වසරේ දී කිලෝග්‍රෑමයක් රු. 30.00 දක්වා සියයට 7.5 කින් ඉහළ ගියේ ය. කුළු බඩු වල සිල්ලර මිල ද සැලකිය යුතු අන්දමින් ඉහළ ගියේය. ප්‍රධාන වශයෙන් කුළුබඩු සඳහා පැවතුන ඉහළ අපනයන මිල හේතු කොට ගෙන ඒ සඳහා වූ සාමාන්‍ය සිල්ලර මිල කිලෝග්‍රෑමයක් රු. 56.91 දක්වා සියයට 18 කින් වැඩි විය.

1982 වසරේ දී රෙදිපිළි සහ පාවහන් මිල වැඩිවූයේ සියයට 5 කින් පමණි. ප්‍රධාන වශයෙන් ගඩොල්, කළුගල්, හා වැලි මගින් නියෝජනය වන ගොඩනැගිලි උපකරණ මිල සියයට 16 කින් ඉහළ ගියේය.

**වැටුප්**

ආර්ථිකයේ සංවිධානය වූ අංශයේ මූල්‍ය වැටුප් මැණීම රජයේ සේවකයන්ගේ හා වෙනත් මණ්ඩල වලින් ආවරණය වන සේවකයන්ගේ අවම වැටුප් ප්‍රමාණ දර්ශක මගින් කරනු ලැබේ.

රජයේ සේවකයන්ගේ මෙන්ම වෙනත් මණ්ඩල වලින් ආවරණය වන පෞද්ගලික අංශයේ සේවකයන්ගේද මූල්‍ය වැටුප් හා මූර්ත වැටුප් 1982 වසරේ දී වැඩි විය. එසේ වුවද, රජයේ සේවකයින්ට වාසිදායක වූ වැටුප් ඒකාබද්ධ කිරීම හේතුවෙන් රාජ්‍ය අංශයේ වැටුප් වැඩි වීම පෞද්ගලික අංශයේ වැටුප් වැඩි වීමට වඩා ඉහළ මට්ටමක පැවතීමට හේතු විය.

රාජ්‍ය අංශයේ සේවකයන්ගේ මූල්‍ය වැටුප් 1981 වසරට (සියයට 15) වඩා 1982 වසරේදී (සියයට 32) ඉහළ අනුපාතිකයකින් වැඩි විය. කාර්මික හා ලිපිකාර සේවකයින්ගේ මූල්‍ය වැටුප් අනුපාත දර්ශකය 1981 වසරේදී වැඩි වූ සියයට 13 හා සසඳන විට 1982 වසරේදී සියයට 31 කින් ඉහළ ගොස් ඇත. සුළු සේවකයින් හා පාසැල් ගුරුවරුන් සම්බන්ධයෙන් 1982 මූල්‍ය වැටුප්වල අදාළ වැඩි වීම සියයට 32 ක් හා සියයට 27 ක් විය. 1981 වසරේ දී අනුරූප වැඩි වීම මීට වඩා බොහෝපෙයින් අඩු වූ අතර එය පිළිවෙලින් සියයට 16 ක් හා සියයට 12 ක් විය.

1981 වසරේදී රාජ්‍ය සේවකයන්ගේ මූර්ත වැටුප්වල වූ සියයට 3 ක අවරෝහනයට ප්‍රතිවිරුද්ධ වශයෙන් 1982 වසරේදී රාජ්‍ය සේවකයන්ගේ මූර්ත වැටුප් සැලකිය යුතු අන්දමින් සියයට 19 කින් වැඩි විය. කාර්මික හා ලිපිකරු සේවකයින්ගේ මූර්ත වැටුප් 1981 වසරේ දී පෙන් වූ සියයට 5 ක පහත වැටීම හා සසඳන විට 1982 වසරේදී සියයට 18 කින් ඉහළ ගොස් ඇත. 1981 වර්ෂයේදී සුළු සේවකයන්ගේ මූර්ත වැටුප්වල වූ සියයට 2 ක පහත වැටීමට ප්‍රතිවිරුද්ධ වශයෙන් 1982 වසරේදී සියයට 19 කින් ඉහළ යන ලද අතර, පාසැල් ගුරුවරුන්ගේ මූර්ත වැටුප් 1981 දී සියයට 6 ක පහත වැටීම හා සසඳන විට 1982 වසරේදී සියයට 14 කින් වැඩි වී ඇත.

1982 වසරේදී ඇති වූ මූල්‍ය සහ මූර්ත වැටුප් වැඩි වීම පසුගිය වසර පහ තුළ වාර්තාගතව ඇති ඉහළම වැටුප් වැඩි වීමයි. 1982 ජනවාරි මස සිදු කරන ලද වැටුප් ප්‍රතිශෝධනය සහ ජීවන වියදම් දර්ශකය හා බැඳුණු ජීවන වියදම් දීමනාව නොකඩවා ගෙවීම මෙම වැටුප් ඉහළ යාමට ප්‍රධාන වශයෙන් හේතු විය. ජීවන වියදම් දර්ශකයට මේ ආකාරයෙන් වැටුප් අනුබද්ධ කිරීමෙන් නාමික වැටුප් වැඩි වීම මගින් මූර්ත වැටුප් වැඩි වීමක්ද සිදු වන බවට සහතික විය.

1981 වර්ෂයේ සංවිධානය වූ පෞද්ගලික අංශයේ තේ, රබර් හා පොල් වගාවන්හි සේවකයන්ගේ අවම වැටුප් සම්බන්ධයෙන් වූ සියයට 0.2 ක ආන්තික අඩුවීම හා සැසඳීමේ දී 1982 දී අවම වැටුප් සියයට 13 කින් වැඩි වී ඇත. කර්මාන්තවල හා වාණිජ කටයුතු වල යෙදී සිටින සේවකයන්ගේ අවම වැටුප් 1981 වසරේදී සියයට 13 කින් වැඩි වූ අතර 1982 වසරේ දී සියයට 12 කින් වැඩි වූ බව පෙන්වයි. 1981 දී සියයට 1 ක ආන්තික වැඩිවීමක් පෙන් වූ සංවිධානය වූ කෘෂිකාර්මික, කාර්මික හා වාණිජ අංශයන්හි ඒකාබද්ධ අවම වැටුප් පරිමාන දර්ශකය 1982 වසරේදී සියයට 13 කින් වැඩිවිය.